

Kunnngerð um at skipa fiskiskapin eftir makreli við fiskiførum undir føroyskum flaggi í 2021

Kapittul 1 Virkisøki

Kapittul 2 Kvotur, fiskiloyvi, fiskileiðir, o.a.

Kapittul 3 Hjáveiða og undirmálsmakrelur

Kapittul 4 Reiðskapur

Kapittul 5 Ymiskar ásetingar

Kapittul 6 Revsireglur og gildistíð

Við heimild í § 22, stk. 1, § 23, stk. 1 og 2, § 34, stk. 1, nr. 1-4, stk. 2, nr. 2-4 og 6-10 og stk. 3, § 38, stk. 3, § 39, stk. 2, § 50, stk. 4 og § 64, stk. 2 í løgtingslóg nr. 152 frá 23. desember 2019 um sjófeingi (Sjófeingislógin), sum broytt við løgtingslóg nr. 106 frá 29. juni 2020 og løgtingslóg nr. 185 frá 18. desember 2020, verður ásett:

Kapittul 1

Virkisøki

§ 1. Kunnngerðin skipar fiskiskapin eftir makreli við fiskiførum undir føroyskum flaggi í 2021 og ásetir treytir um umskipping, lating og móttøku av veiðu í tí sambandi.

Kapittul 2

Kvotur, fiskiloyvi, fiskileiðir, o.a.

Føroysk kvota

§ 2. Føroyska kvotan av makreli í 2021 er 107.396 tons.

Býti av føroysku kvotuni

§ 3. Av kvotuni sambært § 2 verða 69.996 tons sett av til fiskifør undir føroyskum flaggi at fiska og at nýta til vísindaligar rannsóknir, vinnuligar royndir og verkætlanir, hjáveiðu og vinnuligar fiskiroyndir.

Stk. 2. Heildarkvotan av makreli í 2021 er fyribils 56.567 tons.

Stk. 3. Kvotan, sambært stk. 1, kann fiskast í føroyskum sjógvi og í NEAFC-skipanarøkinum.

§ 4. Av kvotuni, sambært § 3, stk. 1, verða 25.644 tons latin teimum, sum í 2020 høvdu rættindi at fiska av egnari árskvotu av makreli, undantikið kvota sambært §§ 5-11, kvota keypt á uppboði og umlagdar menningarkvotur. Fiskiskapurin verður skipaður við egnari árskvotu.

Stk. 2. Eigari av ávísum fiskifari kann flyta kvotu í 2021 til 2022, tó í mesta lagi eina nøgd, ið samsvarar við 10% av egnu árskvotuni í 2021, sbr. § 34, stk. 4, 1. pkt. í løgtingslógini. Á sama hátt kann eigari av ávísum fiskifari, sambært stk. 1, fiska upp um egnu árskvotuna í 2021, tó í mesta lagi eina nøgd, ið samsvarar við 10% av egnu árskvotuni í 2021, sbr. § 34, stk. 4, 1. pkt. í løgtingslógini. Ov nógv fiskað í 2021 verður mótroknað av egnari árskvotu í 2022, sbr. § 34, stk. 4, 2. pkt.

§ 5. Av kvotuni, sambært § 3, stk. 1, verða 5.429 tons latin øðrum enn teimum í § 4 nevndu, sum í 2009, við fiskifari undir føroyskum flaggi, høvdu rætt til fiskiloyvi at fiska uppsjóvarfisk í føroyskum sjógvi, ella fiskifari, sum hesin rættur seinni er fluttur á, og var í gildi 31. desember 2020. Fiskiskapurin verður skipaður við egnari árskvotu, har tey 5.429 tonsini verða býtt javnt í 4 partar.

§ 6. Av kvotuni, sambært § 3, stk. 1, verða 1.363 tons latin teimum, sum høvdu trolara, hvørs fiskirættindi upprunaliga vóru avmarkað til altjóða sjógv, og sum í 2017 hevði rætt at fiska makrel í føroyskum sjógvi. Fiskiskapurin verður skipaður við egnari árskvotu, har tey 1.363 tonsini verða býtt javnt í 4 partar.

§ 7. Av kvotuni, sambært § 3, stk. 1, verða 1.363 tons latin teimum, sum í 2016 fingi útskrivað fiskiloyvi við fiskifari

undir fýroyskum flaggi at veiða rækjur í NEAFC-skipanarøkinum ella teimum, sum hesi rættindi seinni eru flutt til. Fiskiskapurin verður skipaður við egnari árskvotu, har tey 1.363 tonsini verða býtt javnt millum talið av fiskiloyvum sambært 1. pkt.

§ 8. Av kvotuni, sambært § 3, stk. 1, verða 9.427 tons latin teimum, sum í 2021 hava rætt til fiskiloyvi í bólki 2, sambært § 18, stk. 1, nr. 1 í lógtingslógini. Fiskiskapurin verður skipaður við egnari árskvotu, har tey 9.427 tonsini verða býtt javnt millum talið av veiðiloyvum 31. desember 2017.

§ 9. Av kvotuni, sambært § 3, stk. 1, verða 2.772 tons latin persónum ella feløgum, sum hava rætt til fiskiloyvi í bólki 3, sambært § 18, stk. 1, nr. 2 í lógtingslógini, sbr. § 22, stk. 3 í lógtingslógini. Fiskiskapurin verður skipaður við egnari árskvotu, her tey 2.772 tonsini verða býtt javnt millum talið av fiskiloyvum sambært 1. pkt.

§ 10. Av kvotuni, sambært § 3, stk. 1, verða 970 tons latin persónum ella feløgum, sum í 2020 høvdu rætt til fiskiloyvi sambært kunngerð um skipan av fiskiskapinum eftir havtasku og svartkalva við gørnum á fýroysku landleiðunum, undantikin tey, ið eru fevnd av § 9, sbr. § 22, stk. 3 í lógtingslógini. Fiskiskapurin verður skipaður við egnari árskvotu, har tey 970 tonsini verða býtt javnt millum talið av fiskiloyvum 31. desember 2019 sambært nevndu kunngerð.

§ 11. Av kvotuni, sambært § 3, stk. 1, verða 923 tons latin teimum, sum í 2021 hava rætt til fiskiloyvi í bólki 4 T sambært § 18, stk. 1, nr. 4 í lógtingslógini. Fiskiskapurin verður skipaður við egnari árskvotu, har tey 923 tonsini verða býtt javnt millum talið av veiðiloyvum í bólkinum 31. desember 2017.

§ 12. Av kvotuni, sambært § 3, stk. 1, verða 192 tons latin teimum:

- 1) sum hava rætt til fiskiloyvi í bólki 4 og bólki 5, sambært § 18, stk. 1, nr. 3 og 5 í lógtingslógini, og
- 2) sum í 2020 høvdu loyvi at fiska skeljadjór við fiskifari undir fýroyskum flaggi í fýroyskum sjógvi.

Stk. 2. Tey 192 tonsini verða latin sum felags árskvota at fiska við øðrum reiðskapi enn troli ella nót.

§ 13. Av kvotuni, sambært § 3, stk. 1, verða 1.900 tons sett av til Havstovuna at nýta sum samsýning í sambandi við vísindaligar fiskirannsóknir á fýroysku landleiðunum. Rættindi at fiska av hesi kvotu verða latin sum egin árskvota.

§ 14. Av kvotuni, sambært § 3, stk. 1, verða 1.900 tons sett av til vinnuligar fiskiroyndir sambært § 21.

Stk. 2. Kvotan verður latin skipum sum felagskvota og kann fiskast í fýroyskum sjógvi og í NEAFC-skipanarøkinum.

§ 15. Av kvotuni, sambært § 3, stk. 1, verða 3.564 tons sett av til 3 ella 8 ára rættindi keypt á uppboðssølu eftir ásetingunum í lógtingslóg um fýrisiting av sjófeingi, íroknað tær nøgdir, sum eru lagdar um til egnar árskvotur sambært § 9 í lógtingslógini. Fiskiskapurin eftir hesi kvotu kann fara fram í fýroyskum sjógvi og í NEAFC-skipanarøkinum.

§ 16. Av kvotuni, sambært § 3, stk. 1, verða 9.129 tons sett av til vinnuligar royndir og verkætlanir, samsvarandi § 14, stk. 1 í lógtingslógini. Menningarkvotur, latnar sambært § 60 í lógtingslóg um fýrisiting av sjófeingi, og sum hava gildi 1. januar 2021, verða roknaðar av hesi nøgdini. Somuleiðis verða nøgdir, sum eru lagdar um til egnar árskvotur, sambært § 10, stk. 3 í lógtingslógini, roknaðar av hesi nøgdini, sbr. § 10, stk. 4, 1. pkt. í lógtingslógini. Kvotan kann fiskast í fýroyskum sjógvi og í NEAFC-skipanarøkinum.

Stk. 2. Umframt nøgdina í stk. 1 er avlopsnøgd av tí, ið skuldi setast av til vinnuligar royndir og verkætlanir í 2020, sambært § 14, stk. 1 í lógtingslógini, flutt til at verða brúkt í 2021, sbr. § 14 a, stk. 2 í lógtingslógini. Avlopsnøgdin sambært hesum stykki kann bert gagnnýttast í 2021 og fellur hareftir burtur, sbr. § 14 a, stk. 3 í lógtingslógini.

Stk. 3. Loyvt verður, at ófiskaðar nøgdir av makreli, latnar sum menningarkvotur til teirra, sum í 2018 fingtu tilsøgn um menningarkvotu í fýra ár, sum, sambært tilsøgnini, kundu verið fiskaðar í 2020, tó undantikið flutt kvota sambært § 14, stk. 2 í lógtingslógini, kunnu verða fluttar frá 2020 til at verða fiskaðar í 2021, sbr. § 15 c í lógtingslógini. Flutt kvota verður ikki roknað sum partur av tøkum fýroysku kvotuni fyri 2021.

§ 17. Av kvotuni, sambært § 3, stk. 1, verða 4.921 tons sett av til vinnuligar royndir og verkætlanir, samsvarandi § 15, stk. 1, nr. 2 í lógtingslógini. Kvotan kann fiskast í fýroyskum sjógvi og í NEAFC-skipanarøkinum.

Stk. 2. Umframt nøgdina í stk. 1 er avlopsnøgd av tí, ið skuldi setast av til vinnuligar royndir og verkætlanir í 2020, sambært § 15, stk. 1, nr. 2 í lógtingslógini, flutt til at verða brúkt í 2021, sbr. § 15 b, stk. 2 í lógtingslógini. Avlopsnøgdin

sambært hesum stykki kann bert gagnnýttast í 2021 og fellur hareftir burtur, sbr. § 15 b, stk. 3 í lögtingslógini.

Stk. 3. Loyvt verður, at ófiskaðar nøgdir av makreli, latnar sambært § 49, stk. 2 í lögtingslógini, sum kundu verið fiskaðar í 2020, kunnu verða fluttar frá 2020 til at verða fiskaðar í 2021, sbr. § 15 d í lögtingslógini. Flutt kvota verður ikki roknað sum partur av tøku føroysku kvotuni fyri 2021.

§ 18. Eru líkindi fyri, at kvotan í § 12 ikki verður fiskað, kann landsstýrismaðurin loyva øðrum, sum hava rættindi sambært §§ 4-12 at fiska av hesi kvotu.

Stk. 2. Er kvotan sambært § 13 ikki latin, ella líkindi eru fyri, at kvota sambært § 14 ikki verður fiskað, kann landsstýrismaðurin loyva øðrum, sum hava rættindi sambært §§ 4-12 at fiska av hesum kvotum.

§ 19. Eigari av ávísum fiskifari, sum í 2021 hevur rættindi at fiska makrel, keypt á uppboði, kann flyta upp til 10% av uppboðskvotuni í 2021 til at verða fiskað í 2022.

Fiskiloyvi

§ 20. Fiskiskapur eftir makreli, sambært hesi kunngerð, kann bert fara fram við fiskiførum, sum eftir umsókn hava fingið fiskiloyvi frá Vørn.

Stk. 2. Fiskifør undir føroyskum flaggi kunnu bert byrja fiskiskap í NEAFC-skipanarøkinum, um Vørn hevur váttað, at tey eru á lista yvir fiskifør, sum eru fráboðað NEAFC at fiska í NEAFC-skipanarøkinum.

Stk. 3. Tá søkt verður um fiskiloyvi til fiskiskap eftir makreli, sambært §§ 4-13, skal umsóknarblað nýttast, ið er tøkt á heimasíðuni hjá Vørn.

Vinnuligar fiskiroyndir

§ 21. Fiskimálaráðið kann eftir umsókn lata persóni, felag ella eigara av fiskifari rætt at troyta ávís veiðirættindi í upp til eitt ár í senn. Umsóknin skal vera knýtt at ávísum fiskifari undir føroyskum flaggi við veiðiloyvi, sbr. § 14 í kunngerðini.

Stk. 2. Umsóknin skal vera Fiskimálaráðnum í hendi áðrenn 18. juni 2021, kl. 12.00. Umsóknin skal lýsa endamál, tíðarætlan og kostnaðarætlan fyri royndunum, umframt upplýsingar um, hvat fyri fiskifar ætlanin er at brúka, reiðskap, útgerð og leiðir.

Stk. 3. Fiskimálaráðið sendir umsóknir, ið lúka formligu krøvini í stk. 2, til Havstovuna ella onnur serkøn innan økið, sum lata Fiskimálaráðnum ummæli.

Stk. 4. Í viðgerðini og ummælum av umsóknum skal dentur serliga leggjast á menningarvirði og nýskapanarvirði í royndunum.

Partroling

§ 22. Partroling kann bert fara fram við fiskiførum, har støddarmunurin á fiskiførunum í mesta lagi er 10% í bruttotonsatali, BT, sum skrásett í málibrævi skipsins.

Stk. 2. Áðrenn fiskifar fer at partrola, skal fráboðan sendast Vørn um, hvørjum trolað verður saman við. Eisini skal fráboðan sendast Vørn, tá partrolingin, saman við fráboðaða fiskifarinum, endar.

Stk. 3. Tað er bert loyvt at skifta skip, ið partrolað verður saman við, eftir at fráboðan er send Vørn um veiðu flokkað á fiskaslag. Fiskifør, sum hava veiðu umborð, sum ikki er farin um eina góðkenda innvígarskipan, kunnu ikki partrola við øðrum skipi, fyrr enn veiðan er farin um eina góðkenda innvígarskipan, sambært kunngerð um landingar og avreiðingar av fiski og fiskavørum. Treytað av, at eftirlitið verður mettt nøktandi, kann Vørn eftir umsókn geva skipum, sum hava veiðu umborð, loyvi at skifta skip, ið partrolað verður saman við, hóast veiðan ikki er farin um eina góðkenda innvígarskipan.

Stk. 4. Tá fiskifør partrola, og annað ella bæði førini hava felagskvotu, verður veiðan, fyri hvørt fiskaslag sær, skrásett javnt býtt millum fiskiførini.

Stk. 5. Tá veiða frá partroling verður landað, skulu skipararnir ella eigararnir av fiskiførunum, sum hava partrolað, senda Vørn upplýsingar um helvtina av veiðinøgðini frá partrolingini, greinað á fiskaslag. Hava skipini bæði egna árskvotu, er tað tó bert farið, ið landar, sum sendir upplýsingar um veiðinøgðina. Verður landað til flutningsfar, er tað bert skiparin ella eigarin av flutningsfarinum, ið skal senda hesar upplýsingar. Hóast ásetingarnar í kunngerð um landingar og avreiðingar av fiski og fiskavørum skulu upplýsingarnar sendast elektroniskt í tí sniði og eftir teimum krøvum, sum Vørn ásetir, og skulu

tær sendast í seinasta lagi ein tíma eftir landingina.

Landing og innviging

§ 23. Hóast ásetingarnar í kunngerð um landingar og avreiðingar av fiski og fiskavørum og kunngerð um avreiðing av feskum uppsjóvarfiski at frysta ella meirvirka í Føroyum, skal allur fiskur, og øll fiskavøra vigast, tá veiða sambært hesi kunngerð fer um eina innvigingarskipan, tó undantikið, tá veiðan verður goymd í kørum ella kassum umborð, og undantikið, tá veiðan verður fryst og pakkað umborð.

Kapittul 3 Hjáveiða og undirmálsmakrelur

Hjáveiða

§ 24. Hjá fiskiførum, sum hava loyvi at fiska uppsjóvarfisk, sum er undir kvotuskipan, er hjáveiða av hesum uppsjóvarfiskasløgum loyvd í beinleiðis fiskiskapi eftir makreli. Hjáveiðan verður roknað av egnu árskvotuni hjá viðkomandi fiskifari ella av felagskvotuni hjá viðkomandi fiskiførum.

Stk. 2. Hjá fiskiførum, sambært stk. 1, har kvota av uppsjóvarfiski er uppfiskað, og hjá fiskiførum, sum ikki eru fevnd av stk. 1, kann hjáveiða av uppsjóvarfiski, sum er undir kvotuskipan, í mesta lagi vera 10% av samlaðu vektini fyri hvørja avreiðing, lating, uppskiping ella umskiping.

§ 25. Samlaða hjáveiðan av fiskasløgnum toskur, hýsa, upsi og kongafiskur á føroysku landleiðunum skal ikki vera meiri enn 2% av samlaðu veiðuni fyri túrin, hálið ella kastið.

Stk. 2. Skiparin hevur skyldu at boða Vørn frá, um íblandingin av fiskasløgnum toskur, hýsa, upsi og kongafiskur er meiri enn 2% av vektini í hvørjum háli ella kasti.

Bráðfeingis veiðibann

§ 26. Sambært § 59, stk. 1 í løgtingslógini kann Vørn lýsa bráðfeingis veiðibann fyri ávísan fiskiskap á ávísam leiðum í føroyskum sjógvi, har íblandingin av ungfiski ella hjáveiða er meira enn ásetta hámarkið. Bráðfeingis veiðibann verður ásett fyri upp til 4 vikur hvørja ferð.

Undirmálsfiskur

§ 27. Veiðan av undirmálsmakreli skal ikki vera meira enn 10% av samlaðu vektini av veiðuni fyri túrin.

Stk. 2. Makrelur, ið er undir 30 cm, mátaður fremst úr høvðinum til aftast á stertinum, tá hann er strektur, er undirmálsmakrelur.

Kapittul 4 Reiðskapur

Meskar í uppsjóvartroli

§ 28. Tá makrelur verður veiddur við uppsjóvartroli á føroysku landleiðunum og í NEAFC-skipanarøkinum, skulu meskarnir ikki fara niður um 35 mm.

Stk. 2. Ásetingarnar um trolposan í § 8, stk. 1-3 í kunngerð um fiskiskapin í føroyskum sjógvi við fiskiførum, sum eru skrásett í Føroyum, eru ikki galdandi í beinleiðis fiskiskapi eftir makreli.

Gørn

§ 29. Beinleiðis veiða eftir makreli við gørnum á føroysku landleiðunum er ikki loyvd innan fyri linjur drignar millum hesar knattstøður:

- 1) 62°24'7090 N, 006°33'3655 V
- 2) 62°22'7108 N, 006°17'1607 V

- 3) 62°21'5780 N, 006°12'9309 V
- 4) 62°20'6219 N, 006°11'8598 V
- 5) 62°16'4800 N, 006°13'9060 V
- 6) 62°13'7883 N, 006°16'6000 V
- 7) 62°11'2594 N, 006°21'5132 V
- 8) 62°07'2027 N, 006°31'4429 V
- 9) 61°58'5259 N, 006°35'0994 V
- 10) 61°37'8020 N, 006°38'5500 V
- 11) 61°28'2366 N, 006°38'3683 V
- 12) 61°24'9380 N, 006°34'0792 V
- 13) 61°24'9380 N, 006°34'0792 V
- 14) 61°21'6976 N, 006°44'9684 V
- 15) 61°23'9291 N, 006°51'6311 V
- 16) 61°28'7341 N, 006°57'2607 V
- 17) 61°37'3000 N, 007°03'6000 V
- 18) 61°46'0000 N, 006°54'4180 V
- 19) 61°54'7500 N, 007°00'9000 V
- 20) 61°59'2200 N, 007°03'5000 V
- 21) 61°59'7498 N, 007°14'5000 V
- 22) 62°04'5000 N, 007°43'5000 V
- 23) 62°05'5000 N, 007°44'7766 V
- 24) 62°06'3000 N, 007°44'5005 V
- 25) 62°06'8998 N, 007°43'7879 V
- 26) 62°08'3500 N, 007°39'5000 V
- 27) 62°10'2000 N, 007°28'0000 V
- 28) 62°15'6000 N, 007°17'6600 V
- 29) 62°19'1298 N, 007°13'6356 V
- 30) 62°22'7411 N, 006°50'4492 V
- 31) 62°24'7090 N, 006°33'3655 V

Stk. 2. Veiðibannið í stk. 1 fevnir ekki um royndir, sum Havstovan skipar fyri.

Kapittul 5 **Ymiskar ásetingar**

Umrokningarfaktorar

§ 30. Við umrokning av fiski og fiskavørum til runda vekt í sambandi við uppgerð av veiðu, skulu hesir umrokningarfaktorar nýtast fyri makrel:

- 1) Krudur, við høvdi 1,15.
- 2) Krudur, avhøvdaður 1,30.
- 3) Flak við skræðu og beinum 2,60.
- 4) Flak, skrædlað, við beinum 2,60.
- 5) Flak skrædlað, uttan bein 2,60.
- 6) Fiskamjøl 5,11.

Ymiskar ásetingar um útgerð umborð

§ 31. Gloppið millum rimarnar í pumpukassanum kann í mesta lagi vera 10 mm. Rimarnar skulu vera sveisaðar fastar. Um pumpukassin hevur hol í staðin fyri rimar, skal tvørmátið á holunum ikki fara upp um 10 mm. Hol í sliskuni, áðrenn pumpukassan, skulu ikki vera meiri enn 15 mm í tvørmát.

§ 32. Skip skulu ikki vera innrættað soleiðis, at møguligt er at tøma fisk úr tangunum yvir borð undir vatnlinjuni.

§ 33. Vørn kann krevja at fáa tekningar frá skipum, sum vísa, hvussu fongurin verður hagreiddur umborð og um tømingarmøguleikar. Skip skulu til einhvørja tíð hava avrit av hesum tekningum.

§ 34. Fiskifør, sum ikki frysta veiðuna umborð, hava ikki loyvi at hava ella brúka sjálvvirkandi støddarskiljarar umborð. Um veiðan verður fryst ella virkað umborð, skal hetta gerast beint eftir støddarskiljing.

Umskiping, virking, o.a.

§ 35. Fiskifør, og onnur fòr, undir fòroyskum flaggi, kunnu eftir umsókn fáa loyvi frá Vørn til at umskipa, lata og taka ímóti veiðu, sum er fiskað sambært hesi kunngerð. Sama er galdandi fyri fòr undir fremmandum flaggi á fòroysku landleiðunum, sum eru limir í NEAFC ella hava støðu sum samstarvandi land í NEAFC.

Stk. 2. Í 2021 er loyvt at virka veiðu sambært hesi kunngerð umborð eftir treytum, sum Vørn ásetir. Virking umborð er eftir hesi kunngerð, tá fiskurin er meiri viðgjørdur enn sløgdur ella avhøvdaður, sama hvussu hann er goymdur.

Stk. 3. Í loyvið, sambært stk. 1, verða settar treytir um innvígingskipan, fráboðanir í sambandi við landing til móttøkuskip ella flutningsskip og umskiping, eygleiðara o.a.

Stk. 4. Umskiping frá skipum, sum taka ímóti og frysta makrel á fòroysku landleiðunum, kann bert fara fram við bryggju í fòroyskari havn og við loyvi frá Vørn. Vørn kann í serligum fòrum geva undantak frá hesum kravi treytað av, at eftirlitið í sambandi við umskiping verður mett nøktandi.

Stk. 5. Vørn kann áleggja skipum, sum taka ímóti og frysta makrel á fòroysku landleiðunum, at koma í fòroyska havn til eftirlit, áðrenn tey fara úr fòroyskum sjógvi.

Stk. 6. Treytað av, at eftirlitið verður mett nøktandi, kann Vørn eftir umsókn geva skipum, sum taka ímóti veiðu frá øðrum á fòroysku landleiðunum og flyta veiðuna til innvígingsstað í Føroyum, undantak frá kravinum um at hava góðkenda innvígingskipan sambært kunngerð um landingar og avreiðingar av fiski og fiskavørum.

Eygleiðari

§ 36. Vørn ger av, um eygleiðari skal vera umborð á fiskiførum, ið fiska sambært hesi kunngerð, og fòrum, sum umskipa, taka ímóti frá øðrum fari ella lata øðrum fari veiðu ella úrdrátt úr veiðu. Fiskifarið ber allar útreiðslur av at hava eygleiðara umborð. Eygleiðarar hava loyvi at nýta samskiftisútgærðina umborð til tess at hava samband við Vørn og við aðrar myndugleikar.

Sýni

§ 37. Fiskifør, ið fiska sambært hesi kunngerð, kunnu verða áløgd at taka sýni av veiðuni.

§ 38. Fiskifør, ið fiska sambært hesi kunngerð, kunnu verða áløgd at gera kanningar av veiðuni, herundir av stødd, vekt og dygd.

Fráboðanir

§ 39. Fiskifør, sum fiska sambært hesi kunngerð, skulu senda hesar fráboðanir til Vørn sambært skjali 1:

- 1) Fráboðan um, at fiskiskapur byrjar. Tá farið verður í NEAFC-skipanarøkið, skal fráboðanin sendast, í fyrsta lagi 6 tímar og í seinasta lagi 2 tímar, áðrenn skipið kemur inn í NEAFC-skipanarøkið.
- 2) Veiðifráboðan hvønn dag. Hvønn fyrrapart, áðrenn kl. 12 UTC, skal boðast frá veiðu fyri undanfarna samdøgur. Fráboðanin skal sendast, sjálvt um eingin veiða er fingin.
- 3) Fráboðan um, at fiskiskapur endar. Tá farið verður úr NEAFC-skipanarøkinum, skal fráboðanin sendast, í fyrsta lagi 6 tímar og í seinasta lagi 2 tímar, áðrenn skipið fer úr NEAFC-skipanarøkinum.

Kapittul 6 Revsireglur og gildistíð

Revsing o.a.

§ 40. Brot á § 20, stk. 2, § 22, stk. 1 og 2, stk. 3, 1. og 2. pkt. og stk. 5, § 23, § 24, stk. 2, § 25, § 27, stk. 1, § 28, stk. 1, § 29, stk. 1, §§ 30-32, § 33, 2. pkt., § 34, § 35, stk. 4, 1. pkt. og §§ 36 og 39 verða revsað við sekt, er ekki harðari revsing ásett eftir aðrari lóg. Á sama hátt verður tann revsaður, sum virkar, umskipar, letur ella tekur ímóti veiðu uttan loyvi, sambært § 35, stk. 1, ekki fylgir treytum ásettar sambært § 38, ella ekki ger eftir boðum sambært § 33, 1. pkt., § 35, stk. 5, §§ 37 og 38.

Stk. 2. Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

Stk. 3. Sambært § 70 í lögtingslógini kann Vørn beinanvegin taka aftur rættin til at reka vinnuligan fiskiskap, um brot er framt sambært stk. 1. Rætturin at reka vinnuligan fiskiskap kann takast aftur upp til 4 vikur hvørja ferð.

Gildistíð

§ 41. Henda kunngerð kemur í gildi dagin eftir, at hon er kunngjørd og fer úr gildi 1. januar 2022.

Fiskimálaráðið, 26. mai 2021

Jacob Vestergaard (sign.)

landsstýrismaður

/ Rógvi Reinert (sign.)

Skjal 1

Fráboðanir til Vørn

Niðan fyri standandi fráboðanir skulu sendast Vørn í XML sniði umvegis heimasíðuna, www.vorn.fo, undir “Veiðifráboðanir”. Fráboðanir kunnu eisini sendast umvegis Elektronisku veiðidagbókina, sum er góðkend av Vørn.

1) COE - Fráboðan um, at fiskiskapur byrjar. Skal sendast, í fyrsta lagi 6 tímar og í seinasta lagi 2 tímar, áðrenn skipið kemur inn í NEAFC-skipanarøkið.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COE, fráboðan um, at fiskiskapur byrjar (Catch on Entry)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið hagar skipið fer til fiskiskap
Breiddarstig	LA	Knattstøða (N/S breidd), tá fráboðanin verður send

Longdarstig	LO	Knattstöða (E/V longd), tá fráboðanin verður send
Veiða umborð	OB	Veiða umborð flokkað eftir fiskaslögum (FAO 3 alpha kodu). Veiðan skal gevast upp í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24M h:m)
Viðmerkingar	RE	Viðmerkingar

2) CAT - Veiðifráboðan hvønn dag. Fráboðanin skal sendast, sjálvst um eingin veiða er fingin. Skal sendast dagliga fyrrpartin áðrenn kl. 12 UTC.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	CAT, veiðifráboðan (Daily Catch report)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið har skipið er til fiskiskap
Breiddarstig	LA	Knattstöða (N/S breidd), tá fráboðanin verður send
Longdarstig	LO	Knattstöða (E/V longd), tá fráboðanin verður send
Veiða	CA	Veiða undanfarna samdøgur frá 00.00 til 23.59(CAT), flokkað eftir fiskaslögum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Viðmerkingar	RE	Viðmerkingar

3) COX – Fráboðan um, at fiskiskapur endar. Skal sendast, í fyrsta lagi 6 tímar og í seinasta lagi 2 tímar, áðrenn skipið fer úr NEAFC-skipanarøkinum.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COX, fráboðan, at fiskiskapur endar (Catch on Exit)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða hevur verið eftir

Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tókt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veðiøki	RA	Økið hvaðani skipið kemur av fiskiskapi
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða, fiskað undanfarna samdøgur frá 00.00-23.59, flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu) í rundari vekt í kg.
Móttøkuhavn	PO	Havn har fiskurin verður uppskipaður/umskipaður
Landað ella umskipað	TR	Upplýs hvat virki ella skip veiðan verður landað ella umskipað til.
Dagur, tá veiðan verður landað ella umskipað	PD	Dagurin, tá mett verður, at veiðan verður landað ella umskipað (dd-mm-yyyy)
Klokkutíð har veiðan verður landað ella umskipað	PT	Tíð á degnum mett verður, at veiðan verður landað ella umskipað (24H h:m)
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Viðmerking	RE	Viðmerking